



11

મરજીવિયા

પૂજાલાલ

(જન્મ : 17-06-1901, અવસાન : 27-12-1985)

પૂજાલાલ રણછોડદાસ દલવાડીનું વતન આણંદ જિલ્લામાં આવેલું નાપા ગામ છે. પૂજાલાલના નામથી સાહિત્યકૃતિઓ લખેલી છે. તેઓ કવિ તરીકે જાણીતા છે. તેમણે ૧૯૨૬થી શ્રી અરવિંદ આશ્રમ, પુડુચેરીમાં વસવાટ કર્યો હતો. ‘પારિજાત’, ‘પ્રભાતગીત’, ‘શ્રી અરવિંદ વંદના’, ‘શ્રી અરવિંદ મહાપ્રભુ’, ‘સાવિત્રી પ્રશસ્તિ’ વગેરે કાવ્ય ગ્રંથોમાં શ્રી અરવિંદ દર્શનના અને અધ્યાત્મભાવનાં કાવ્યો છે. તેમણે પ્રદેશપ્રેમ અને રાષ્ટ્રપ્રેમનાં કાવ્યો પણ લખેલાં છે. ‘ગુર્જરી’ એ તેમનો સોનેટ કાવ્યોનો સંગ્રહ છે. તેમણે બાળકાવ્યો અને કિશોરકાવ્યો પણ લખેલાં છે.

‘મરજીવિયા’, સોનેટ સ્વરૂપની કાવ્યરચના છે. સોનેટ ચૌદ પંક્તિનું છંદમાં લખાતું કાવ્યસ્વરૂપ છે. સમુદ્રમાં મોતી લેવા માટે જતી વ્યક્તિઓને મરજીવિયા કહેવાય છે. કારણ કે અગાધ સમુદ્રમાં મોતી લેતાં મૃત્યુનું પણ જોખમ હોય છે, માટે જ એને મરજીવિયા કહેવાય છે. પ્રસ્તુત કાવ્યમાં ડર્યા વગર, અટક્યા વગર ઉત્સાહથી સમુદ્ર તરફ આગળ વધતા મરજીવિયાનું વર્ણન છે. પ્રિયજનોની આંખોમાં આંસુ છે પણ મરજીવિયા એમ વાર્યા વળે એવા નથી. એ દૃઢનિશ્ચયી છે. અફાટ, અગાધ, વિકરાળ સમુદ્રમાં એ મોતી લેવા પ્રવેશે છે. મૃત્યુની મુખોમુખ થઈને મોતી લઈ બહાર આવે છે, ત્યાં સોનેટ પૂરું થાય છે. જીવનમાં જે દૃઢનિશ્ચયી રહીને સાહસ કરે છે એને જ મોતીરૂપી ફળ મળે છે એ ભાવ આ સોનેટ દ્વારા વ્યક્ત થાય છે.

સમુદ્ર ભણી ઊપડ્યા કમરને કસી રંગથી
અટંક મરજીવિયા, ડગ ભરંત ઉત્સાહનાં;
પ્રદીપ્ત નયનો; અથાગ બળ ઊભરે અંગથી;
મહારવ તણી દિશા પર ઠરી બધી ચાહના.

ડર્યા પ્રિયજનો; બધાં સજલનેત્ર આડાં ફર્યા,
શિખામણ દીધી : ‘વૃથા જીવન વેડફો કાં ભલા,
કહીથી વળગી વિનાશકર આંધળી આ બલા ?’
પરંતુ દૃઢનિશ્ચયી નહિ જ એમ વાર્યા વળ્યા.

ગયા ગરજતા અફાટ વિકરાલ રત્નાકરે;
તરંગ ગિરિમાળ શા હૃદય ઉપરે આથડ્યા;
હઠ્યા ન લવ તો ય, સાહસિક સર્વ કૂદી પડ્યા
અગાધ જળમાં, પ્રવેશ કીધ કાળને ગહ્વરે.

ખૂંદ્યાં મરણનાં તમોમય તળો અને પામિયા
અખૂટ મણિમોતીકોષ, લઈ બહાર એ આવિયા.

(‘પારિજાત’ માંથી)

શબ્દ-સમજૂતી

સમાનાર્થી/શબ્દાર્થ

ગહ્વર બખોલ, ગુફા; અટંક ટેકીલું; મરજીવિયા જીવના જોખમે દરિયામાંથી મોતી કાઢનાર; પ્રદીપ્ત પ્રકાશિત;
અથાગ પાર વિનાનું; સજલનેત્ર આંસુ ભરેલી આંખો; અફાટ અપાર, ખૂબ વિશાળ; રત્નાકર સમુદ્ર, દરિયો,
રત્નનો સમૂહ; અગાધ અતિ ઊંડું; તળો તળિયાં; અખૂટ ખૂટે નહિ એવું, અપાર; વાર્યા અટકાવ્યા

વિરુદ્ધાર્થી

ઉત્સાહ નિરુત્સાહ; વિકરાલ સુંદર; તમોમય તેજોમય
તળપદા શબ્દો

વૃથા નકામું; ક્રીધ ક્રીધો; તળ તળિયું

સ્વાધ્યાય

1. પ્રશ્નની નીચે આપેલા વિકલ્પોમાંથી સાચો વિકલ્પ પસંદ કરી ખરાની (✓) નિશાની કરો :

- (1) મરજીવિયાનાં પ્રિયજનો માટે નીચેનામાંથી કઈ બાબત લાગુ પડતી નથી ?
 - (A) રડતાં-રડતાં આડાં ફર્યા
 - (B) ખોટી રીતે જીવન ન વેડફવા કહ્યું
 - (C) મોઢું મીઠું કરાવી મરજીવિયાને વળાવિયા
 - (D) આવી વિનાશકર વાત ક્યાંથી વળગી તેવું વિચારવા લાગ્યાં
- (2) મરજીવિયા દરિયામાંથી શું શોધી લાવ્યા ?
 - (A) ક્યારેય ન ખૂટે તેટલાં મણિ-મોતીનો ખજાનો
 - (B) શંખ અને છીપલાં
 - (C) જહાજનો કાટમાળ
 - (D) ખાલી હાથે પાછા ફર્યા
- (3) મરજીવિયા કઈ રીતે સમુદ્ર ભણી ઊપડ્યાં ?
 - (A) નિરાશ અને મ્લાન વદને
 - (B) હિંમત હારીને
 - (C) ઉત્સાહથી ડગલાં ભરતાં
 - (D) પોતાનાં પ્રિયજનોના સહારે
- (4) નીચેનામાંથી કઈ બાબત સમુદ્રને લાગુ પડતી નથી ?
 - (A) ડુંગરા જેવડાં મોજાં ઉછાળતો હતો.
 - (B) તાગ ના આવે તેટલું અતિ ઊંડું જળ હતું.
 - (C) અફાટ અને વિકરાલ સમુદ્ર ગર્જના કરી રહ્યો હતો.
 - (D) સમુદ્રનું જળ છીછરું હતું.

2. નીચેના પ્રશ્નોના બે-ત્રણ વાક્યોમાં ઉત્તર લખો :

- (1) મરજીવિયાને પ્રિયજનોએ કઈ શિખામણ દીધી ?
- (2) સમુદ્ર ભણી જતી વખતનો મરજીવિયાનો ઉત્સાહ તમારા શબ્દોમાં વર્ણવો.

3. નીચેના પ્રશ્નોના સાત-આઠ વાક્યમાં ઉત્તર લખો :

- (1) મરજીવિયા કાવ્યમાં વ્યક્ત થતો જીવન માટેનો દૃષ્ટિકોણ તમારા શબ્દોમાં વર્ણવો.
- (2) મરજીવિયાની સફળતા પાછળનું રહસ્ય તમારા શબ્દોમાં જણાવો.

4. નીચેની કાવ્યપંક્તિ સમજાવો :

‘ખૂંદાં મરણનાં તમોમય તળો અને પામિયા
અખૂટ મણિમોતીકોષ, લઈ બહાર એ આવિયા.’

વિદ્યાર્થી-પ્રવૃત્તિ

- આ સોનેટનું સમૂહગાન કરો.
- તમારા શિક્ષકની મદદથી સાહસકથાઓ મેળવીને વાંચો.
- સાહસનો સંચાર કરે એવાં અન્ય ગીતો મેળવીને એનું ગાન કરો.
- તમારા જીવનમાં બનેલા કે તમે સાંભળેલા કોઈ સાહસિક પ્રસંગનું વર્ણન કરો.
- તમારા શિક્ષક કે વાલીની મદદથી એક સાહસિક કાર્યક્રમનું આયોજન કરો. કાર્યક્રમ પછી તેનો ફોટોગ્રાફ્સ સાથેનો અહેવાલ તૈયાર કરો.

ભાષા-અભિવ્યક્તિ

- ‘તરંગ ગિરિમાળ શા હૃદય ઉપરે આથડ્યા’

મરજીવા સાગરના પેટાળ સુધી પહોંચી, મહાસાગર સામે બાથ ભીડી, સામી છાતીએ લડી આગળ વધે છે. આ વાત કેવી સુંદર ઉપમાથી રજૂ થઈ છે તે જુઓ. દરિયાનાં મોજાં માટે ‘ગિરિમાળ શા’ શબ્દપ્રયોગ કેટલો ચોટદાર છે તે પણ જુઓ.

● કવિએ કેવી ખૂબીથી ‘તમોમય’ જેવો તત્સમ અને ‘તળ’ જેવો તળપદો શબ્દ એક જ પંક્તિમાં વાપરી વર્ણાનુપ્રાસ રચ્યો છે !

● કવિએ અગાધ જળ, તમોમય તળ અને વિકરાળ રત્નાકરના શબ્દપ્રયોગોથી દરિયાની ભયંકરતા કેવી અસરકારકતાથી ઉપસાવી છે તે ધ્યાનમાં લો.

● કવિએ મરજીવા માટે અટંક, દૃઢનિશ્ચયી, સાહસિક જેવાં વિશેષણો વાપર્યાં છે જ્યારે દરિયા માટે મહારવ, ગરજતા, અફાટ, વિકરાળ જેવાં વિશેષણો વાપર્યાં છે. વ્યક્તિચિત્રો ઉપસાવવા વિશેષણો કેવાં ઉપયોગી બને છે તે સમજો. આ વિશેષણોની તુલના કરો.

શિક્ષકની ભૂમિકા

‘સાહસ કરે તે પામે’ - ‘વાવે તે લણે’

‘સાહસ વિના સિદ્ધિ નહિ’.... જેવી કહેવતોને ચરિતાર્થ કરતું આ કાવ્ય મનુષ્યના સાહસિક સ્વભાવને કારણે તે આટલો વિકાસ કરી શક્યો છે તે વાત વિદ્યાર્થીઓને સમજાવવી.

આ અંગે જાણીતા સંસ્કૃત સુભાષિતની ચર્ચા કરવી.

उद्यमेन हि सिध्यन्ति कार्याणि न मनोरथैः ।

नहि सुप्तस्य सिंहस्य प्रविशन्ति मुखे मृगाः ॥

વિદ્યાર્થીઓમાં સાહસિક વૃત્તિ વધે તે માટે સાહસકથાઓ રજૂ કરી સાહસ કરનારને જ જીવનમાં સફળતા મળે છે તે વાત જણાવવી.

સાહસ કરતાં પહેલાં તેનાં પરિણામોથી પણ વાકેફ થવું જોઈએ તે વાત પણ વિદ્યાર્થીઓને સમજાવવી.

સોનેટ કાવ્યપ્રકારમાં પંક્તિખંડનું વિભાજન કેવી રીતે થાય છે અને એનાથી ચમત્કૃતિ શી રીતે સર્જાય છે તેનો વિદ્યાર્થીઓને ખ્યાલ આપવો.

